

# विश्व-संस्कृतम्

विश्वेश्वरानन्द-वैदिक-शोध-संस्थानस्य त्रैमासिक संस्कृत-पत्रम्

अङ्कात्

पुनर्मुद्रितोऽशः



विश्वेश्वरानन्द-वैदिक-शोध-संस्थानम्

होशिआरपुरम्—१४६ ०२१

(अनन्दम्, भारतम्)





एकाङ्कम्—

## बृहद्रथपुण्यमित्रम्

प्रा० सुदर्शनशर्मणा विरचितम्

पञ्चापप्रदेशीय सर्वकारीय महाविद्यालये भटिण्डास्थले  
संस्कृतविभागीयाध्यक्षेण

### पात्राणि

१. बृहद्रथः	—	अन्तिमो मौर्यसम्राट् ।
२. मित्रदेवः	—	मौर्यसम्राजः सचिवः ।
३. वाञ्छव्यः	—	बृहद्रथ काञ्चुकीयः ।
४. पुण्यमित्रः	—	मौर्यसम्राजः सेनानी ।
५. अग्निमित्रः	—	उपसेनाध्यक्षः पुण्यमित्रपुत्रः ।
६. विजया	—	बृहद्रथावरोधप्रतीहारी ।
७. भटः	—	पुण्यमित्रस्य प्रधानः सैनिकः ।

[ प्रज्ञादुर्वलञ्च बलदर्शनेन व्यपदेशदर्शिताशेषे सैन्यः सेनानीः  
अनायौ मौर्यं बृहद्रथं पिपेय पुण्यमित्रः स्वामित्रम् । वाणभट्ट-  
कृते हर्षचरिते षष्ठे उच्छ्वासे । ]

### अथ प्रथमोऽङ्कः

बाह्वस्पर्त्यार्थधर्मणि चाणक्यं प्रणमाम्यहम् ।  
कौटिल्यात्कौटिलीयं यः प्रणिनाय निबन्धनम् ॥ १ ॥

[ नान्द्यन्ते ततः प्रविशति सूत्रधारः ]

सूत्रधारः—धारयन्त्यपि या सूत्रं ससूत्रं च मणिं तथा ।  
नटी सा क्व गता जाने न दिङ्मूढो भ्रमाकुलः ॥ २ ॥

[ प्रविश्यापटी क्षेपेण नटी ]

नटी—नर्तयन्ती नटान् मूढान् लक्ष्मीलक्ष्मविभाविता ।  
न जाने यात्यहो कुत्र राज्ञां मोहैकवर्धनी ॥ ३ ॥

सूत्रधारः—प्रिये !

[ नेपथ्ये कलकलः ]

[ निशम्य ]

आः को नु खलु मयि विज्ञापनव्यग्रे शब्द इव श्रूयते । अङ्गं पश्यामि ।  
भवतु, ज्ञातम् ।

निःशक्तिसिद्धित्रयमोहमूढाः

षाड्गुण्ययुक्ता अपि रोषरक्ताः ।

प्राज्ञाः प्रजारञ्जनरिक्तभावाः

प्रारब्धकार्ये कृतिनः कथं स्युः ॥ ४ ॥

[ निष्कम्थापटीक्षेपेण पुनः प्रविश्य ]

पुंसां तु मित्रं ननु पुण्यमित्रः

प्रांशुश्च ना पौरुषपारदृश्वा ।

चन्द्रश्रिया स्मेरमुखश्च धीमान्

मौर्यान्तिमे राजनि हूनचेताः ॥ ५ ॥

सूत्रधारः—सत्यं बृहत्सुन्दररूपराये !

संरक्तरङ्गे ! रमणाभिरामे !

रागं विविच्यार्थविधिं विधाय

हृद्रागग्रामैकरति

विवक्षि ॥ ६ ॥

बौद्धे मते स्वे विहितात्मचेताः

वैरे विधौ नैव धृतिप्रवीणः ।

दीनो हिते देशगते विरक्तो

वैराग्यरागंकरती

रसाढ्यः ॥ ७ ॥



नदी— संलक्षितं नाथ ! विविच्य कर्म  
 सद्गुत्सन्न्याससमत्वसिद्धौ ।  
 साध्यं भवेत्सौष्ठवसम्प्रपन्नम्  
 नागस्कृतां कर्म विधिं विधत्ते ॥ ८ ॥

गच्छामस्तावत्पुनर्दर्शनायनो चेदस्मद्विवक्षितं पुण्यमित्रेणैव श्रूयताम् ।  
 आवां पुनः बृहद्वाजावरोधगतौ परिजनौ तत्रैव गत्वा स्वनियोगं साधयावः ।

[ निष्क्रान्तौ ]

प्रस्तावना

[ ततः प्रविशति भटः ]

भटः—[ आत्मगतम् ]

“कातर्यं केवला नीतिः शौर्यं श्वापदलेष्टितम्” सिद्धान्तोऽयं सुतरां  
 सापेक्ष एव नीतिविदाम् । महानासीदशोकः सम्राट्भूतो हि यो देशमिममेक-  
 च्छत्रसाम्राज्यीकृतं स्वदितामहाचक्रग्रन्थगुप्तात्पतृकर्णदायरूपमाधाय चक्रवर्त्ति-  
 क्षेत्रपदवीमापादयत् परमहो विधेर्विलसितमिव सर्वथैवाविषह्यवेदनं यत्क-  
 लिङ्गयुद्धप्रतिभयप्रभाविता हि सम्राट् सशोको जातः धर्मप्रतिपत्तिप्रतिपादन-  
 पेशलः मृदुदण्ड एवाजायत । पुत्रान् पौत्रांश्च स्वधर्मप्रसाराय प्रदेशेषु  
 प्राहिणोत् । तीवरो नाम तस्य पुत्रः पितरि प्राणित्येव पञ्चत्वमापत् ।  
 जलौको नामापरः शैवमतावलम्बी काश्मीरेषु स्वातन्त्र्यमापेदे । कुणाल-  
 श्चान्धीकृतः प्रशास्ता नैवाभवत् । संघसम्प्रदाये वदान्योऽशोको समर्प्य  
 सम्प्रतिम् कुणालपुत्रम् संन्यासं स्वीचकार । परं दशरथो नामापरः पौत्रो-  
 ऽशोकस्य प्रागेव सम्प्रतेः राज्यं शशासेत्यतिह्यवादिनः प्रवदन्ति । परमेवं वादिनः  
 केचिद्दशरथः प्राचीं दिशं प्रतिपेदे सम्प्रतिपत्तिं प्रतीचीम् । द्वैराज्यविभक्तं हि  
 चक्रवर्त्तिक्षेत्रमिव गृहकलहायितप्रायं सत् सौर्यराज्ये वंसनस्यं चकार ।  
 बृहद्रथश्च सम्राट्भूतोऽपि समागतोऽपि “बुद्धं शरणं गच्छामि धम्मं शरणं  
 गच्छामि” इति वादानेव प्रवर्तितं न तु सः केवलां नीतिं समश्नुते शौर्यं  
 न्वस्येन्द्रिय बाह्यमेव ।

( परिक्रम्यावलोक्य च )

चिरायितोऽस्म्यनेन स्वगतेन विचारितेनाज्ञापितोऽभवं सेनापतिना  
 पुण्यमित्रेण—“गच्छ भद्रमुख ! पश्य च क्वास्ते भद्रमुखो सौर्यसचिवो

मित्रदेवो विदर्भराज यज्ञसेनश्यालः ? मतोऽहं प्रत्यायितोऽस्मि यत्सः  
मधुमत्तध्रमर इव पुष्पासवपानपेशलोऽन्तःपुरमध्यास्ते । “अहिंसा परमो धर्मः”  
इति प्रतीतिश्च तस्मै राज्यचिन्ता—लसमेव कृतवती । भवतु, गच्छामि तावत्  
सेनापतये निवेदयामि ।

[ निष्क्रान्तः ]

[ पटीक्षेपेण समागतो बृहद्रथः ]

बृहद्रथः—सेनापते ! विचार्यतां विमृश्यतां का गतिः स्थितिश्च वर्तते-  
ऽस्मद्राज्यसीमसु विधीयतामिदं यत्र कोऽपिमार्यते न कस्मैचित्किमपि  
दुःखं दीयते सौगतेन मार्गेण प्रजा प्रजा इव तन्त्रावापेन  
रक्ष्यन्ते । विदेशेषु सम्यक्प्रेषिताः दूताः प्रणिधयश्च प्रियदर्शि—  
धर्मप्रचाराय ।

पुष्यमित्रः—(प्रणम्य) जयतु महाराजः ।

बृहद्रथः—आयुष्मान्भव !

न्यस्तो भरो राज्यधुरो धुरीणे

जाताः प्रजाः धर्मविधौ प्रवीणाः ।

ये शत्रवः पूर्वजरोष रक्ताः

ते सर्वथा ध्वंसगतिं प्रपन्नाः ॥ ९ ॥

पुष्यमित्रः—(आत्मगतम्)—

व्यक्तं बृहद्वाक्यमिदं समिद्धम्

भूभारभर्ता च बृहद्रथोऽयम् ।

ये शत्रवः प्राकृतिकाः स्वभावात्

कोपैस्तु ते क्रौर्यगतिं नु रुढाः ॥ १० ॥

[प्रकाशम्] आर्य ! यथानिर्देशं गन्तास्मि मित्रदेवम् विलोकयितुं  
प्राप्तास्मि च तद्गतं वृत्तान्तं वर्णिलिङ्गिना यदविदितात्मभावोऽसौ विधे-  
विलसितात्कर्त्याण्यपेक्षी रमणीरमणरक्तः सुरापी सुरस्त्रीसारथ्यसंरक्त इव  
सुरसन्नाद् सुरसवननिषादी निषधनाथो भूतव्यसनी न निवारयति दोष-  
दात्मानम् । सैन्यस्थितिस्मभावयिता चाहं यवनैरेवाक्रान्तप्रायां घरां  
धारयामि । पौरुषप्रतिपादनाय च नीतिनिष्णातैरमात्यैरेव धूरियं व्यपनीया ।



विदभंराजश्च यज्ञसेनः धर्मयज्ञकर्म सव्यपेक्षी मित्रदेवद्रोहिभावं नैव चेतयन्  
स्वपौरुषेणैव पृथ्वीम् स्वायत्तीकर्तुमीहते । अतः कृतस्वपक्षपरपक्षोपग्रहो भवान्  
वदतु किम् क्रियताम् ? केनोपायेन जगतां धूरियं पुनरुज्जीव्यताम् ?  
चक्रवर्त्ति क्षेत्रमिदं म्लेच्छैराक्रान्तं सत् न पुनरपि निःश्वासलब्धिमवाप्स्यति ।  
साञ्जलिबन्धं प्रार्थये यद्भवन्त एव भगवान्मनीषी महतां धर्मदेशी बौद्धदर्शन-  
दर्शी बौद्धव्यायाममाश्रित्य नीतिमिमामवधारयन्तु । मित्रदेवश्च मोहनिद्रा-  
विनिद्रापितः सहयोगमेव ददातु विदेशि निर्देशसंयताः प्रजाः प्रतर्दकानां  
तर्दनैः ताडिताः तृषाकुलाः बुभुक्षिताश्च किं किमपि पापमाश्रित्य स्वोदर-  
पूरणाय बाधिताः न स्युः ।

वृहद्रथः—(सकोपम्)—हम् ! आहूयतां सः लम्पटो मिथ्या श्रद्धालुश्च  
मित्रदेवो यो न वेत्ति विधिम् विक्रियावताम् विक्रान्ताः आक्रान्तारोऽपि  
सन्तस्ते भुव्यन्तरालेषु जनगणगुणदोषलब्ध प्रसराः इष्टि पशुभरण-  
शीलाः इष्टिपशुव्यपदेशदर्शनं दोहलिनः द्रुग्धान् दोषेषु धर्षयित्वा  
बुराचारद्वारात्स्म्यद्रुहिलाः सज्जना इव परिवेषपरिवारपरिधानपराः  
विश्वास्य विदुषः परिभाष्य शूरान् उत्क्षिप्य धीरान् परिवार्य  
वीरान् धराशायिनश्च कृत्वा घराधारकाः भवेयुः । विश्वसिमि  
सेनापते ! भवतां शौर्यं सम्पदि विश्वसिमि च प्रजासु तन्त्रावाप-  
विश्रिज्ञेऽमात्यवर्गे विश्वसिमि च भवन्त एव भूभारभरणभावनाः  
भगवत्सौगताशिषा स्वशिशून् दम्पतीवर्गान् तारयिष्यन्ति ।

म्लेच्छैरुद्विज्यमाना भूधर्मकर्मकशालिभिः ।

रक्षयते त्रायते त्रासात् तज्यमाना त्रिशङ्कुभिः ॥ ११ ॥

पुष्यमित्रः—[स्वगतम्]—प्रशस्य उत्साहः समयगत एव परम् प्रभुमन्त्र-  
शक्तिभ्याम् विरहितो न जाने कथं प्रतीकारायालं भवेत् । भवतु,  
मनीषितायाहमुपायमेव प्रतीक्षे । कथं नामास्य मृदुदण्डो निवार्यताम् ।  
(प्रकाशम्)

जयतु देवः ।

देवे क्षितौ त्रातरि कर्मदक्षे

धर्मप्रधानेऽथ सुमन्त्रशीले ।

सौराज्य सद्भावयुते सुसभ्ये

वैराज्यविन्यासविधिः कथं स्यात् ॥ १२ ॥

वृहद्रथः—

भावो भुवि ब्राह्मविधौ नदीष्णः  
धर्ता वृहद्राज्यरसैकतन्त्रे ।

बार्हद्रथे राज्यरथे च सूतः  
धीविक्रमैः कार्यधुराप्रणेता ॥ १३ ॥

[ प्रविश्य यवनिकामपार्याग्निमित्रः ]

अग्निमित्रः—जयतु महाराजः । (पृष्यमित्रं प्रति)

तात ! सेनापते ! प्रणमामि । मतोऽहमत्र भवता प्रहितो [मित्रदेवमा-  
कारयितुम् । परमसौ तु,

मत्तः प्रमत्तः प्रमदाप्रसक्तः

आपानकैर्मर्दलमोहमूढः ।

द्यूतेषु रक्तो विहितेशभावः

संसेवते नर्मरति निरीहः ॥ १४ ॥

व्याजं विभाव्यार्थकृतीषु दीनः

हीनश्च मोहेन मदं प्रपन्नः ।

प्रारिप्सित ध्वंसन धर्मकर्म

कार्यान्वितिद्रोहविभावविद्भिः ॥ १५ ॥

(वृहद्रथं प्रति) आर्य !

अर्हो भवानर्हति धर्मकृत्ये

बुद्धस्य धर्मे च धृतिव्यपेक्षी ।

प्रज्ञानशीलश्च विधेर्विघातुः

विश्वास्यतावैभव वृत्तिवर्त्ती ॥ १६ ॥

सैन्यैः स्वकीयैर्ननु समिसत्ता

सौहार्दसद्भावगतौ विनीता ।

विद्यासु शस्त्रास्त्रगतासु रक्ता

त्यागेन योगेन समं विषक्ता ॥ १७ ॥



ते वैरिणः प्राकृतवृत्तिलीना

अन्तश्च बाह्यञ्च विभाव्य कोपम् ।

वैरस्यं वैरस्यविधिं विलोक्य

दुर्देवविद्वेषदिशां नु दध्युः ॥ १८ ॥

[ इङ्गिताकाराभ्यामग्निमित्रं प्रति पुष्यमित्रः ]

सम्यगभिहितमायुष्मता ।

नाक्रामिता परैश्चक्रैः पृथ्वी पृथु प्रभाविता ।

पतिं प्रियेव सद्योषा रक्षिता परिरक्षति ॥ १९ ॥

[ ततः प्रविशति मित्रदेवः मधुमत्तभृङ्ग इव भ्रमरः ]

मित्रदेवः—जयतु जयतु महाराजो विजयतां सेनानीः पुष्यमित्रो विजयतामग्नि-  
मित्रश्चोपपृतनापतिः ।

बृहद्रथः—मित्रदेव !

शोच्योऽसि शोकैकनिधिं विविक्षुः

राज्ये च वैराज्यविधिं निनीषुः ।

आपानमत्तः प्रमदाप्रसक्तः

प्रावेपसे राज्यविधौ विरक्तः ॥ २० ॥

मित्रदेवः—प्रसीदतु महाराजः प्रसीदतु । मया तु भवतेव सर्वं एव राज्य-  
भरः सेनापतौ निक्षिप्तः । भवतश्चाहिंसाव्रतमाश्रित्य हिंसा शीलो-  
ऽसिरपि मया कूपे निक्षिप्तः । बुद्धे बुद्धिं भक्तिं च बद्ध्वा भवन्त-  
मुपेक्ष्य बुद्धे भगवत्येव भूतगणभीतिभञ्जने भृत्यत्वं भृतम् । बुद्ध-  
धम्मसंघानाम् प्रभावे सति का मात्रा यवनानां यत्ते देशमिमं स्वकीयं  
त्वदीयं भवदीयं तावकीनम् (इति मवावस्थायामेव प्रलपन् पद-  
स्खलनञ्चाभिनयन्) हस्तेन का कथा पादेनापि द्रष्टुम् अक्षणा च  
मशंयितुं शक्नुयुः । अत्र भवतां च पाद पुण्डरीकभ्रमरो भ्रमर  
इवाहं सकुसुमलताप्रकरी प्रकारान्तरपरिरम्भपेशलः चक्रवर्तित्व  
महिमानं गायामि ।

बृहद्रथः—( पुष्यमित्रं प्रति )—सेनापते ! भ्रमरोज्यं भ्रूविभ्रमभ्रष्टचेतन-  
श्चचरीगानगृध्रुः पुण्डरीक कोशकल्पे कारागार एव बध्यताम् ।

पुण्यमित्रः—यदाज्ञापयति महाराजः (इति मित्रदेवम् शृङ्खलाबन्धम् बन्धयित्वा बन्धनागारे कारावासे स्थापयति) ।

अग्निमित्रः—(आत्मगतम्)—अर्धमवसितं कार्यस्य । बृहत्कण्टकमध्वनः संशोध्याधुना तदारोपकोऽप्युत्पादनीयः । (प्रकाशम्) तात ! युक्तमेव मनीषितमत्र भवता । कण्टक शोधनमेव नीतेनियमः शृदुदण्ड-व्यवहारिणोऽमात्यस्य ।

पुण्यमित्रः—[बृहद्रथं प्रति]—जयतु महाराजः ! महाराज ! श्रूयतां महाभाग प्रमदाकृताः प्रमादास्तु सुविज्ञाता एवात्रभवता । महानसौ सन्नाड-शोको भवतामेव पूर्वजः पद्मावतीमुपयेमे तस्माच्च कुणालापरनामानं धर्मविवर्धनं सुतं लेभेतिष्यरक्षिता चाग्रमहिषी सत्यपि कुणालपक्षि-समवक्षुवं कुणालम् सुतमपि कामयमाना सुतेन निराशिता कूटयोगेनैव तमन्धमकारयत् ।

बृहद्रथः—अलमलमतिमात्राम् गन्तुम् । इयानेव प्रसंगः श्रेयान् मे उत्साह-मालम्बयितुम् । सज्जीकृताः सन्नह्यन्ताम् पृतनाः । समदण्डो हि सन्नाट् प्रजासु मात्स्यन्यायमपोहति शृदुदण्डो मात्स्यन्यायमुद्भावयति । तीक्ष्णदण्डश्च प्रजानामुद्वेजनीयः ।

यूनानदेश्याः विजिगीषुकास्ते

साकेत भूमौ प्रविसर्पमाणाः ।

रुद्ध्वा स्थले माध्यमिकां पुरीं ताम्

देश मदीयं ननु नाशयन्ति ॥ २१ ॥

देशो मदीयो ननु भारताख्यः

साङ्गं च वेदं ननु धारणाढ्यः

वैदेशिकैर्मल्लोच्छजनैस्तु गीर्णः

द्रोहो भवेन्नैव विभिद्यमानः ॥ २२ ॥

व्यूहान्तां पृतनाः । द्रागेव ताः परीक्षितुमहमागन्ता मन्त्रोत्साह प्रभु शक्तिभिः सिद्धिर्त्रयैक प्रभविष्णुः ।

पुण्यमित्रः—यदाज्ञापयति सन्नाट् । श्व एव व्युष्टेऽत्र भवान् सैन्यशक्तिम् परीक्षताम् ।

बृहद्रथः—सज्जाः स्मः ।



पुण्यमित्रः—[राजानमभिवाद्य निष्क्रान्तः साग्निमित्रः]

(यवनिकां संयम्य रङ्गशीर्षाद्वङ्गपीठमागत्याग्निमित्रं प्रति) वत्स !  
उपपृतनापतिर्भवानधुना देशहिताय प्रयस्यतो मे साह्यदाना-  
मालं भवतु । वन्दीकृतो मित्रदेवः कण्टकमेकं संशोधितम् । काल  
इदानी नः परीक्षायाः समायातः । क्षणिक एव प्रमादः कार्यविपत्ति-  
मेवानयेत् । सफले मनोरथे प्राणत्राणम् अन्यथा मृत्युरेव ध्रुवः ।  
पृतनाः पूर्णतया प्रभुपरिशीलनप्रतिकूलिताः । सर्वकिञ्चित् सम्यक्संवि-  
हितम् शुकसारिकाभिः श्वभिरन्यैश्च पक्षिभिरभ्रूयमाणमभ्यसनीयम् ।  
यज्ञसेनप्रणिधिवर्गव्यवधानापोहनविधानाय सम्यगादिष्टाः पत्नयः,  
साधिनः चारणपतयः सर्व एव समम् सचेतनीकृताः । सम्राट्समाजन-  
समये शस्त्रमेव साह्यं भवतः प्रयोगार्हम् । महानयं कालः परीक्षायाः  
कामदो भवेत्त्रासदो वा सर्वथैव नः पुरुषार्थप्रमाण एव ।

दुर्देवदोषैकदशाविषक्ताः

वैदेशिनो देशेषु लब्धरन्ध्राः ।

सौभाग्यमायातु परा प्रतिज्ञा

स्वातन्त्र्यलक्ष्मीर्ननु रक्षिता स्यात् ॥ २३ ॥

स्वातन्त्र्यमूला हि विनेतृसम्पत्

निन्द्यो विनेतुश्च विपद्विरोधः ।

शौर्यानुरागी सुधियां प्रतीप्यः

निन्द्यः कुधीः क्रूरकृती निरस्यः ॥ २४ ॥

नीतिं विहायार्थगतं न शौर्यम्

शौर्यं विनाऽर्थवती न नीतिः ।

क्लैब्यं हि नीत्यैकरतिर्जगत्याम्

शौर्यैकवृत्तिश्च पशुक्रिया स्यात् ॥ २५ ॥

सम्भाव्यते सैन्यरतस्तु सम्राट्

साम्राज्यसद्भावसमाश्रितश्चेत् ।

क्षेमैकयोगे तु विरक्तचेताः

दण्डयो भवेद्दण्डविधौ विरक्तः ॥ २६ ॥

स्पष्ट्या भवेद्वैदिक सम्प्रतीतिः

निर्वेदिकीयैर्नहि वर्त्तनीया ।

नीतिनिरीतिर्ननु माननीया

विश्वस्य धर्मेनिरपेक्षभावात् ॥ २७ ॥

बुद्धे श्रियं चैव धियं दधानः

यः सेवते श्रान्तमनाः विरक्तिम् ।

सः धर्मलिङ्गी नहि वणिगलिङ्गी

वर्णाधमः कर्त्तनदण्डयोग्यः ॥ २८ ॥

[ पुनरपि परावृत्य ]

पुष्पमित्रः—साधु वत्स ! साधु ! अदृष्टा ते सत्त्वबुद्धिस्तत्त्वबुद्धिरिवानो  
परीक्ष्यते ।

जातिस्तु सा जन्मवतां जघन्या

संशीर्यते जीर्णविधि जुषाणा ।

उत्साहबुद्धिञ्च विधाय देही

दुर्दम्यता भावगतो न जेयः ॥ २९ ॥

भवत्विवानीमेतावत् । गच्छावः । पुनर्दर्शनाय । महाकालः सर्व  
सम्पन्नमेव कुर्यात् ।

अग्निमित्रः—यथाहात्रभवान् । (उभावेव निष्क्रान्तौ)

[ हर्म्यादिवतरन् प्रातरेव बृहद्रथः ]

बृहद्रथः—विजये ! त्वर्यतां बाधव्यो जायतां च तावत्तेन सज्जितो रथो न  
वेति ।

[ निर्गत्य पुनः प्रविश्य प्रतीहारी ]

विजया—जयतु सन्नाट ! सज्जो रथो भवतश्चरणन्यासमपेक्षते । अवतरतु  
महाराजः समीहितसिद्धये ।

[ प्रविश्य ]

बाधव्यः—जयतु महाराजः । सज्जो रथो भवतां चरणन्यासमपेक्षते । त्वरतां  
भवान् समीहितसिद्धये ।



बृहद्रथः—नमः सिद्धेभ्यः नमश्च सौगताय नमोऽस्तु सौमताय धर्माय च ।

संसत्सु संगताः सन्तः  
सुखं यान्तु निरामयाः ।  
“अहिंसा परमो धर्मः”  
सत्यमिदं प्रवर्त्तताम् ॥ ३० ॥

सन्तु सर्वाः प्रजाः शान्ताः निस्तन्द्राश्च निरीतयः ।  
कौपैर्मुक्ताश्च ताः सन्तु तन्त्रावापविलक्षणाः ॥ ३१ ॥  
श्रीत्सुक्यमात्रां परिधाय तावत्  
प्राकम्पतासौ प्रविसर्पमाणः ।  
प्रस्खालितश्चैव पदैक भङ्गात्  
स्विन्नश्च खिन्नश्च पपात भूमौ ॥ ३२ ॥

उत्तम्भितो मोहनतश्च धीमान्  
तेजोविशेषैकधृति दधानः ।  
आसीदनाविष्कृतधैर्यसारः  
आलानितः सामजकालकीटः ॥ ३३ ॥

[ संज्ञां लब्ध्वा पुनरपि पादयोस्तथाय ]  
[ प्रकाशम् ]

वाञ्छन् ! गच्छतु भवान् अवरोध विधानाय । सैन्यमवेक्ष्यागन्तैव  
शीघ्रम् ।

वाञ्छन्—यदाज्ञापयति महाराजः । [परिक्रम्य सोपानात्सोपानमारुह्या-  
गतम्] ।

कष्टा हि सेवा ननु राजकीया  
कष्टश्च तावत्खलु भृत्यभावः ।  
दारिद्र्यकष्टं ननु दुःख युक्तं  
स्त्रीदासता कष्टकरी जगत्याम् ॥ ३४ ॥

दण्डस्तु मे वार्द्धक आगतोऽयम्  
दण्डः प्रभोजातिनिधि प्रतीतः ।  
तीक्ष्णो मृदुश्चैव गतेऽथ काले  
युक्तः प्रयोज्यश्च यथार्हभावः ॥ ३५ ॥

द्विषां विधाताय विधातुमिच्छन्  
 क्लीबो नरो धर्मविमूढचेताः ।  
 हिंसामपास्याहितमार्दवो हि  
 संज्ञाप्यते लाघवभावदीनः ॥ ३६ ॥

[ दुर्निमित्तमावेक्ष्य ]

[ प्रकाशम् ]

सर्व्यं बृहत्स्पन्दन कर्म दक्षम्  
 नेत्रं मदीयं वदतीह शोकम् ।  
 सम्राट्प्रयातः स्खलितश्च मोहात्  
 आगश्च किं तेन कृतं क्व काले ॥ ३७ ॥

[ नेपथ्ये कलकलः ]

कृपाणिका कृत्तग्रीवो हतो नृपः ।

कृपाणिका कृत्तग्रीवो हतो नृपः ।

कृपाणिका कृत्तग्रीवो हतो नृपः ।

[ अन्तःपुरेऽपि करुणाक्रन्दः ]

कृपाणिका कृत्तग्रीवो हतो नृपः ।

[ दूराध्वनि चारणगणनादः ]

[ भरतवाक्यम् ]

मौर्ये हते राजनि कृत्तशीर्षे  
 वैराज्यराज्ये गतिगर्तलीने ।  
 शौङ्गोऽभिनेता नृवरश्च नेता  
 सौभाग्यमादाय धरां प्रशास्तु ॥ ३८ ॥

[ निष्क्रान्ताः सर्वे ]





# विश्व-संस्कृतम्

नाम

विश्वेश्वरानन्द-वैदिक-शोध-संस्थानस्य

त्रैमासिकं संस्कृत-पत्रम्

संस्थापक-सम्पादकः

स्व० डा. विश्वबन्धुः, एम्. ए., शास्त्री, एम्. ओ. एल्., डी. लिट्.

सम्पादकः

प्रा० वेदप्रकाशः, विद्यावाचस्पतिः, शास्त्री, एम्० ए०, एम्० ओ० एल्०,

सह-सम्पादकः

प्रा. इन्द्रदत्त उनियालः, एम्.ए., साहित्याचार्यः, सांख्ययोगाचार्यः, साहित्यरत्न



प्रकाशकः

श्री देवदत्तः, शास्त्री, विद्याभास्करः, साधु-आश्रमः, होशियारपुरम्

---

*Printed & Published by :*

*Shri Dev Datta Shastri at V.V.R.I. Press,*

**Vishveshvaranand Vedic Research I**

**P. O. Sadhu Ashram, Hoshiarpur—146**

**(Punjab, India)**